

Врз основа на статутот на Меѓународната Еспорт Федерација и врз основа на член 5, 16 и 18 од Законот за здруженија и фондации (“Службен Весник на Р.М.“ бр. 52/10,135/11 и 55/16) и член 10 и 11 став 6 Законот за спортот (“Сл. Весник на Р.М.“ бр. 29/02,66/04, 81/08, 18/11, 51/11, 64/12, 148/13, 187/13, 42/14, 138/14, 145/14, 177/14, 72/15, 153/15, 244/15, 6/16, 55/16, 61/16, 106/16, 190/16 и „Сл.Весник на РСМ“ бр. 98/19,244/19), Собранието на Македонската Еспорт Федерација, на седницата одржана на 30 Август 2021 година донесе:

## СТАТУТ

### НА МАКЕДОНСКАТА ЕСПОРТ ФЕДЕРАЦИЈА

Дефиниции:

За потребите и целите на овој Статут во понатамошниот текст ќе бидат употребувани

следниве дефиниции и кратенки:

1. МЕСФ- Македонска Еспорт Федерација;
2. Еспорт - електронски спорт или натпревар на професионално или аматерско ниво во компјутерски игри;
3. **IESF** – International Esports Federation – Интернационална Еспорт Федерација-меѓународна организација, потписник на Светската Анти-Допинг Агенција, одговорна за развој и регулирање на еспортот на светско ниво;
4. **EEF**-European Esports Federation – Европска Еспорт Асоцијација-надлежна за организирање на официјални натпревари на Европскиот континент.
5. Дисциплини - различни наслови на компјутерски игри во кои се натпреваруваат учесниците;
6. Правила на игра – секоја дисциплина-игра има свои правила по кои треба да постапуваат сите учесници;
7. ЕСК – Еспорт клубови.

## ОСНОВНИ ОДРЕДБИ

### Член 1

Македонската Еспорт Федерација-МЕСФ е спортска невладина и неполитичка организација – здружение на граѓани во која конститутивни членки се еспорт клубовите кои се регистрирани на територија на Република Северна Македонија, согласно законот за здруженија на граѓани и фондации на Република Северна Македонија. МЕСФ е национална федерација во која може да се зачленуваат спортските клубови од Република Северна Македонија, кои во својата програма имаат Еспорт натпревари и регистрирани Еспорт играчи.

МЕСФ е членка на ИЕСФ (Интернационалната Еспорт Федерација), на ЕЕФ (Европска Еспорт Федерација) како и на АЕФ (Адриа Еспорт Федерација)

МЕСФ со овој Статут се обврзува да ги почитува одредбите на Олимписката повелба и Светскиот антидопинг код и да ги почитува одлуките на ИЕСФ.

### Член 2

МЕСФ има својство на правно лице и дејствува на територијата на Република Северна Македонија. Седиштето на МЕСФ е на адреса: Атинска бр.1/3 лок.1, 1000 Скопје. МЕСФ своите цели и задачи ќе ги остварува во согласност со Уставот на Република Северна Македонија, законите кои што се во правна сила на територијата на Република Северна Македонија, овој Статут и општите и други акти на Федерацијата, како и согласно актите и договорите на меѓународните здруженија со кои се регулира еспортот и организирањето на еспорт натпревари а кон кои ќе пристапи МЕСФ.

### Член 3

Времетраењето на МЕСФ е неограничено.

### Член 4

Називот на МЕСФ како здружение на граѓани е :

**МАКЕДОНСКА ЕСПОРТ ФЕДЕРАЦИЈА Скопје**

Скратениот назив на Македонската Еспорт Федерација е:

**МЕСФ Скопје**

## **Член 5**

МЕСФ има свој знак и печат, кои се предмет на сертификација од страна на ИЕСФ.

Знакот на МЕСФ е составен од знамето на РСМ во форма на штит со стрелки кои симболизираат употреба на електронски уреди при натреварите. Знакот е во црвено-жолта боја. Печатот на МЕСФ е со кружен облик, на кој е испишан текст “Македонска Еспорт Федерација“, а во средината на печатот се наоѓа знакот на МЕСФ.

## **Член 6**

Со овој Статут се уредува:

- а) мисијата, целите и задачите на МЕСФ;
- б) внатрешната организација на МЕСФ;
- в) начинот на работа на МЕСФ;
- г) членството и начинот на остварување на правата и обврските на членовите на МЕСФ;
- д) други прашања од делокругот на работењето на МЕСФ.

## **Член 7**

МЕСФ делува на целокупната територија на Република Северна Македонија. МЕСФ има исклучива надлежност да ја претставува државата и да ја состави, организира и води Националната репрезентација и делегација од Република Северна Македонија на Светското првенство и на сите останати меѓународни натпреварувања кои се под покровителство на ИЕСФ и другите меѓународни еспорт организации во кои членува МЕСФ.

МЕСФ има ексклузивна надлежност да избере и назначи заинтересирани домаќини од Република Северна Македонија кои можат да се кандидираат да бидат организатори на турнири и натпреварувања.

### **Мисија и визија на МЕСФ**

## **Член 8**

### **Мисија**

Мисија на МЕСФ е да го развива, регулира и штити еспорт движењето во Република Северна Македонија и да го промовира спортскиот систем на натпревариовозможувајќи на спортистите-Олимписки кандидати и во тесна соработка со спортистите, Националните спортски федерации, државата и државните институции, приватниот сектор и високо образовните институции како и со врвните меѓународни спортски организации, врвни

услови за постигнување на врвни спортски резултати на најдобрите македонски спортисти.

## **Член 9**

### **Визија**

Да биде високо респектирана еспорт организација на меѓународно и национално ниво и да биде добро менаџирана еспорт организација која преку ефикасен менаџмент систем ќе врши испорака на квалитетни спортски програми за едукација, верификација и натпреварување.

## **ЦЕЛИ И ЗАДАЧИ НА МЕСФ**

### **Член 10**

Основни цели и задачи на МЕСФ се:

- а) да создава услови за подготовки и учество на еспорт атлети и екипи од Република Северна Македонија на сите меѓународни натпревари организирани од страна на ИЕСФ, и другите меѓународни мулти спортски организации;
- б) да ја состави, води и организира еспорт репрезентацијата и делегацијата од Република Северна Македонија на натпреварувања споменати погоре;
- в) да го промовира, развива и штити еспорт движењето;
- г) да ги контролира и надгледува сите форми на еспорт натпреварувања во Република Северна Македонија
- д) да обезбеди промоција на основните принципи на еспортот, посебно на полето на спортот и едукацијата, преку промоција на еспорт едукативните програми на сите едукативни нивоа;
- ѓ) да иницира и да учествува во активности за промоција на половата рамноправност во спортот во активности кои даваат целосен придонес во развојот на еднаквото учество на жената во спортот;
- е) да помага во обуката на спортска адиминистрација;
- ж) да превзема мерки против секакви форми на дискриминација и насилство во еспортот;
- з) да ги храбри и да ги поддржува мерките поврзани со медицинската заштита и заштита на здравјето на спортистите и да превзема акции против употреба на допинг средства, забранети од страна на ИЕСФ, Светската анти допинг агенција (WADA - World anti-Doping Agency) и меѓународните спортски федерации;

s) да го усвои и имплементира Светскиот анти-допинг код, со што ќе се осигура дека анти-допинг политиките и правилата на МЕСФ, барањата за членство и/или финансирање и процедурите за управување со резултатите се во согласност со Светскиот анти-допинг код и ги почитуваат сите улоги и одговорности за Националните еспорт организации кои се наведени во Светскиот анти-допинг код.

и) соработка со владини и невладини организации заради остварување на целите и задачите на овој Статут;

ј) истражување, документирање и публикување на податоци од интерес на историјата и развојот на еспортот кај нас;

к) да го поддржи и охрабри промовирањето на спортската етика, борбата против допингот, мирот преку спортот и да демонстрира одговорна грижа за одржливост и еколошки проблеми;

л) преку истражувања и анкети, преку организирање, рекламирање и учество на еспорт турнири да го презентира концептот на еспортот пред надлежните институции и граѓаните во и на Републиката;

љ) да го контролира и регулира еспортот во сите негови форми, на целата територија на Република Северна Македонија;

м) во духот на фер плеј, да ги одржува и организира сите еспорт натпревари на територијата на Република Северна Македонија;

н) запознавање со и обука за еспортот на децата и младината

њ) други форми и содржини преку кои се развива, организира, афирмира, поттикнува и реализира еспортот на територијата на Република Северна Македонија.

## **Автономија и добро владеење**

### **Член 11**

Признавајќи дека еспортот се јавува во рамките на општеството, МЕСФ ќе примени политичка неутралност. МЕСФ има права и обврски на автономија, кои вклучуваат слободно воспоставување и контрола на правилата на еспортот, утврдување на својата внатрешна структура и управување, уживање на правото на избори ослободени од какво и да е надворешно влијание и одговорност за обезбедување на примена на принципите за добро управување. МЕСФ во своето функционирање и делување настапува автономно, независно и самостојно и се спротивставува на сите притисоци од кој било

вид, вклучувајќи но не ограничувајќи се на политички, правни, религиозни, или економски притисоци.

## **Соработка со други тела**

### **Член 12**

Со цел да ја исполни својата мисија, МЕСФ може да соработува со владини тела, со кои ќе постигнат хармонични односи, со меѓусебно разбирање и почитување на автономијата, улогата и одговорностите на секој од нив. Како и да е, МЕСФ нема да се поврзува со каква и да е активност која би била во спротивност со Олимписката и останатите релевантни повелби. МЕСФ исто така може да соработува со невладини тела.

## **КОРИСТЕЊЕ НА СИМБОЛИ, ЗНАМЕ, МОТО, И ХИМНА**

### **Член 13**

МЕСФ може да користи само симбол, знаме, мото и химна во рамките на своите непрофитни активности, под услов таквата употреба да придонесува за развојот на еспорт движењето и не смее да го нарушува своето достоинство, под услов за тоа да има добиено претходно одобрение од страна на ИЕСФ. МЕСФ е одговорна пред ИЕСФ за надгледување во Република Северна Македонија. МЕСФ ќе превземе чекори за да се забрани каква било употреба на симболите кои се во сопственост на ИЕСФ што би било спротивно на ваквите правила или нивните подзаконски акти.

## **СТРАТЕШКИ И ОПЕРАТИВНИ ПЛАНОВИ**

### **Член 14**

Визијата, мисијата, улогата, целите, овластувањата и одговорностите на МЕСФ ќе се спроведуваат преку конзистентни стратешки и оперативни планови утврдени за ограничен временски период, со можност за нивно прилагодување на променливите околности кога е тоа потребно. Стратешките и оперативните планови мора да вклучуваат проценка на ризикот за МЕСФ и рамка за набљудување и евалуација.

## **ЧЛЕНСТВО**

### **Член 15**

Членови на МЕСФ, под условите содржани во овој Статут, се:

а) Членови на МЕСФ може да бидат само здруженија на граѓани кои се регистрирани

за вршење на дејности и активности од областа на еспортот, како еспорт клубови / здруженија и/или регистрираните Еспорт клубови

б) Во одредени услови, членови на МЕСФ можат да бидат и спортски клубови/здруженија кои во својата програма имаат имплементирано еспорт содржини, имаат еспорт екипи или еспорт атлети

Член на МеСФ може да биде она здружение на граѓани регистрирано за вршење

на дејности и активности од областа на е-спортот кое ќе ги спроведе следните дејствија:

- ќе поднесе писмено барање за членство до МеСФ, потпишано од Претседателот

на здружението и сите членови на Управниот или Извршниот Одбор на здружението;

- ќе достави доказ дека здружението на граѓани е регистрирано/упишано во

регистарот на други правни лица при Централниот Регистар на Република Северна Македонија

(Решение за упис или Тековна состојба не постари од шест месеци), копија од Статутот

и другите акти на здружението/клубот;

- ќе достави доказ дека спрема здружението на граѓани не е изречена казна или

мерка забрана на вршење дејност;

- ќе достави изјава потпишана од Претседателот на здружението и сите членови

на Управниот или Извршниот Одбор на здружението дека неотповикливо ја прифаќа

ексклузивната надлежност на МЕСФ во сите сфери на еспорт натпреварувањата во

Република Северна Македонија и претставувањето на Република Северна Македонија на меѓународните еспорт натпревари и натпреварите и првенствата организирани од страна на IESF.

Извршниот одбор на МЕСФ донесува одлука за прифаќање на барањето на здружението кандидат за член на МеСФ и го предлага на прифаќање на собранието на МЕСФ.

Собранието на предлог на Управниот одбор може исто така да назначи и почесни членови, физички лица кои преку своите активности се посебно заслужни преку своите долгорочни придонеси за работата на МЕСФ и развојот на еспортот. Почесните членови може да учествуваат во работата на Собранието, но без право на глас.

## Член 16

За приемот на членовите во МЕСФ одлучува Собранието на МЕСФ и тоа на предлог на Управниот одбор.

Книгата на членови на МЕСФ се води електронски, а за секој член се запишува:

- Назив на членот;
- ЕМБГ или ЕМБС за членот; и
- Категорија на членство.

Книгата на членови на МЕСФ е достапна на увид по барање на сите членови и надлежни органи и ќе служи како основа за одржување на состаноците на Собранието.

## Член 17

Членовите на МЕСФ мора да ги исполнуваат следните услови за да го воспостават и одржуваат членството:

- да ги прифатат Статутот на ИЕСФ и МЕСФ и задолжително кон нив да се придржуваат и да ги почитуваат во својата работа;
- доколку се правни лица, да се основани во согласност со позитивната законска регулатива на Република Северна Македонија, а соодветната документација за основање да ја достават до МЕСФ;
- доколку се правни лица, целта за основање да биде развојот и унапредувањето, ширењето и промовирањето на спортот во Република Северна Македонија и активно да дејствуваат во остварувањето на таквата цел;
- да ги почитуваат и извршуваат одлуките, наредбите, заклучоците и сл. на органите на МЕСФ;
- во своето дејствување да постапуваат во согласност со позитивната правна регулатива на Република Северна Македонија;
- индивидуалните членови или делегати на правните лица, мора да имат државјанство на Република Северна Македонија.



- како дополнение, член на МЕСФ може да биде само лице кое не е осудено со правосилна судска пресуда на затвор, повеќе од шест месеци или не е осудено за криминален престап кој што вклучува елементи на корупција, измама насилство и/или кој што може да наштети на угледот на МЕСФ.

### **Член 18**

Членовите на МЕСФ може да бидат категоризирани како:

- Полноправни членови со право на глас;
- Придружни членови без право на глас;
- Почесни членови без право на глас.

### **Полноправни членови**

#### **Член 19**

Полноправните членови, согласно член 15 од овој Статут, ги уживаат правата на членови на МЕСФ.

Полноправните членови имаат право на по 1 (еден) глас во Собранието на МЕСФ.

### **Придружни членови без право на глас**

#### **Член 20**

Придружни членови на МЕСФ може да бидат:

- Еспорт клубови и здруженија регистрирани на територијата на Република Северна Македонија, регистрирани согласно Законот за здруженија на Република Северна Македонија, кои сеуште не ги исполнуваат сите услови да бидат полноправни членови на МЕСФ.

- други Еспорт организации или физички лица кои со своето членство би ја зајакнале ефективноста на МЕСФ или би придонеле за развојот на Епортот, во согласност со овој Статут.

Придружните членови можат да учествуваат во работата на Собранието на МЕСФ, без право на глас.

### **Почесни членови без право на глас**

#### **Член 21**

Собранието на МЕСФ може како почесен член на МЕСФ да именува физички лица кои преку своето дејствување се особено заслужни за долгогодишен допринос кон делувањето на МЕСФ и развојот на Еспортот. Предлог за именување на почесен член на МЕСФ до Собранието на МЕСФ може да достави Управниот одбор на МЕСФ.

Почесните членови можат да учествуваат во работата на Собранието на МЕСФ без право на глас.

## **ПРАВА И ОБВРСКИ НА НАЦИОНАЛНИТЕ ЕСПОРТСКИ КЛУБОВИ– ЧЛЕНКИ НА МЕСФ**

### **Член 22**

Националните Еспорт клубови - членки на МЕСФ, согласно овој Статут, ги имаат следните права:

- Се здобиваат со можност за финансирање на нивните Еспортс планови и програми за промоција на Еспорт во нивниот регион;
- Правото да предлагат членови на Комисии, програми, мерки и активности со цел успешно реализирање на нивната мисија, како и исполнување на целите и остварување на надлежностите на МЕСФ.
- да учествуваат во работата на Федерацијата и во донесувањето и реализацијата на плановите и програмите за работа на истата;
- да учествуваат во работата и одлучувањето на годишните Собранија на МЕСФ;
- редовно да бидат информирани за работата на Федерацијата и за извршувањето на утврдените програми и задачи;
- редовно и навремено да бидат информирани за организацијата и одржувањето на еспорт натпреварите, особено за организацијата и одржувањето на националното еспорт првенство и меѓународните еспорт натпревари.

### **Член 23**

Националните Еспорт клубови-членки на МЕСФ, согласно овој Статут, ги имаат следните обврски:

- Секој Национален Еспорт клуб мора да го почитува и да го прифати Статутот на МЕСФ, Статутот на ИЕСФ и статутот на ЕЕФ;
- да се залагаат за остварување на целите и задачите од овој Статут и да учествува во реализирањето на програмските содржини, активности, акции и проекти;
- да присуствуваат на состаноците/седниците на телата и органите на МЕСФ;
- да го чуваат имотот и опремата на Федерацијата;

- да допринесуваат за афирмација на Федерацијата и на еспортот;
- да ги почитуваат сите правила за членство утврдени од страна на МЕСФ и да постапуваат во целост согласно правата и обврските содржани во овој Статут;
- редовно да плаќаат членарина и други доприноси за нормално и непречено функционирање на Федерацијата
- Заради подобро запознавање со работата и потребите на соодветниот клуб, секој ЕСК мора да го извести и покани претставникот на МЕСФ на своето Собрание, најмалку 14 дена пред одржување на своето Собрание, а потоа и официјално до Канцеларијата на МЕСФ да достави записник од Собранието. Записникот мора да се достави најдоцна 30 дена од денот на одржување на Собранието;
- Секој Национален спортски клуб, најдоцна до 15 Јануари во тековната година, мора да достави до МЕСФ список на активни членови, кои се вклучени во редовните активности и настапуваат во систем на натпревари за тековната година.
- Секој ЕСК е должен да го достави својот Статут до МЕСФ, а доколку изврши каква и да е промена на Статутот, должна е да ги сподели истите тие промени, најмногу 15 дена по изгласувањето на овие измени од страна на нивното Собрание;
- Секоја ЕСК мора да го почитува светскиот анти-допинг код на Светската анти-допинг агенција и да имплементира годишна анти-допинг програма која ќе биде хармонизирана со Светскиот Анти-допинг код на Светската Анти-допинг Агенција;
- Секоја ЕСК е должна да ги исполнува навремено своите административно-финансиски обврски кон МЕСФ;
- Доколку постои непочитување на која и да е од погоре наведените обврски од страна на било кој ЕСК, истите се предмет на мерки и санкции поставени со овој Статут;
- Освен доколку тоа не е поинаку наведено во нивните соодветни Статути и доколку тоа не е во конфликт со Статутите на Меѓународните спортски организации во кои тие членуваат, ЕСК ќе го признаваат Спортско арбитражниот суд на Олимпискиот комитет на Северна Македонија (САС на ОКСМ) како врвен и независен спортско ориентиран орган за решавање на спорови и ќе ги признаат одлуките на САС на ОКСМ како конечни, освен ако истите не бидат предмет на жалба пред Судот за спортска арбитража во Лозана, Швајцарија, кој ќе го разреши спорот дефинитивно во согласност со Кодот за спортско поврзаната арбитража.

## **МЕРКИ И САНКЦИИ**

### **Член 24**

Кога некој член на МЕСФ не ги исполнува своите должности и задачи и/или ги прекршил одредбите од Олимписката повелба и / или Етичкиот кодекс на ИЕСФ и/или Светскиот анти-допинг код и/или Статутот на МЕСФ, следниве мерки и санкции може да се применат (во зависност од тежината на фактите и нивото на штета или повреда):

1. опомена, како мерка за полесна повреда со напомена за корекција на своето постапување;
2. временна суспензија, како санкција за потешка повреда со напомена за корекција на своето постапување; и
3. исклучување, како санкција за потежок прекршок.

Опомената и привремената суспензија може да се изрече со одлука на Управниот одбор.

За мерката исклучување може да одлучи Собранието, на предлог на Управниот одбор и со одлука донесена со најмалку 2/3 од гласовите кои се валидни и кои се дадени од присутните членови со право на глас во Собранието.

За изрекување на мерките и санкциите одлучува Управниот одбор, кој го известува Собранието за изречената мерка или санкција на првата наредна седница на Собранието, со образложение за изречената мерка или санкција.

Во случај на жалба, за изречените санкции (суспензија или исклучување), одлучува Спортско арбитражниот суд на Олимпискиот комитет на Северна Македонија.

Пред да се изречат мерки и санкции, засегнатиот член мора да има фер и разумна можност за сослушување.

Постапката за изрекување мерки и санкции се уредува со посебен интерен акт на МЕСФ усвоен од страна на Собранието.

## **ПРЕСТАНОК НА ЧЛЕНСТВО**

### **Член 25**

На член на МЕСФ може му престане членството на еден од следните начини:

- по писмено образложено барање од самиот член, и констатирање на таквото барање од страна на Собранието на МЕСФ;
- со поведување на стечајна или ликвидациона постапка, доколку е правно лице;
- со исклучување од МЕСФ;
- во случај на смрт (за индивидуални членови);

- доколку засегнатиот член не ги исполнува условите и квалификациите за членство, поставени со овој Статут.

-Доколку клубот 2 години по ред не е активен во Националната лига или нема испратено претставник на Генералното собрание без образложение, истиот ќе биде исклучен од страна на Собранието на МЕСФ.

## **ОРГАНИ И ТЕЛА НА МЕСФ Скопје**

### **Член 26**

Органи на МЕСФ се:

- а) Собрание;
- б) Управен одбор;
- в) Надзорен одбор;
- г) Претседател;
- д) Генерален Секретар.

Сите членови на комисиите и телата на МЕСФ имаат мандат од 4 години со можност за реизбор, доколку тоа поинаку не е регулирано со овој Статут.

Член на одборот и телата на МЕСФ мора да ги исполнува условите за членство наведени во член 17 од овој Статут

## **СОБРАНИЕ НА МЕСФ**

### **Член 27**

Собранието е највисок орган и орган кој носи одлуки во МЕСФ.

1. Собранието на МЕСФ се состои од следниве членови:

- а) Сите ЕСК кои се членови на МЕСФ се претставени во Собранието на МЕСФ од страна на нивните избрани претседатели или од страна на друг нивен претставник. Секој од овие ЕСК ќе има право на по еден глас и тие секогаш ќе мора да го сочинуваат гласачкото мнозинство во Собранието.

б) Еден претставник од Комисијата за Играчи и Еден претставник од Комисијата за Натпревари, , секој со по еден глас.

2. Собранието, исто така, може да ги вклучат и следните членови:

а) Паралимписки комитет, претставен од нивниот претседател или делегат, со еден глас.

б) Ограничен број на поединечни членови и други спортско ориентирани организации. Овие членови можат да бидат врвни спортисти, спортски работници и учесници на Олимписките игри. Тие ќе ја зајакнат ефикасноста на МЕСФ или ќе имат дадени извонредни услуги за каузата на еспортот. Нив ги избира Собранието на МЕСФ на предлог на Управниот одбор. Секој од нив има право на по еден глас.

3. Вкупниот број на членови со право на глас од алинеите 1б, 2а и 2б, погоре мора да биде помал од вкупниот број на членови со право на глас од алинеа 1а наведена погоре, за да се обезбеди во секој случај дека ЕСК конституираат чисто и значајно гласачко мнозинство во Собранието.

## Член 28

Собранието се состанува најмалку еднаш во годината и ги има следните овластувања:

а) донесува Статут на МЕСФ и други општи акти;

б) Донесува Деловник за работа на Собранието;

в) го усвојува финансискиот извештај, што го поднесува генералниот секретар, претходно усвоен од страна на Управниот одбор;

в) го усвојува годишниот извештај на Управниот одбор, за работата на МЕСФ, што го поднесува генералниот секретар, претходно усвоен од страна на Управниот одбор;

г) го донесува буџетот на МЕСФ;

д) ги разгледува прашањата од општо значење за развој на Еспортот во Република Северна Македонија;

ѓ) го избира претседателот на МЕСФ;

е) ги избира потпретседателите и членовите на Управниот одбор на предлог на претседателот на МЕСФ;

ж) Собранието, на предлог на Управниот одбор, ги избира членовите на Собранието на МЕСФ;

з) Собранието може да го разреши претседателот и/или членот на Управниот одбор;

s) може да додаде нови членови на Собранието на МЕСФ на предлог на Управниот одбор;

и) донесува одлука за евентуалното престанување со работа на МЕСФ, во согласност со Законот за здруженија и фондации и врз основа на претходна координација со ИЕСФ;

ј) усвојува програма за активностите на МЕСФ;

## Член 29

Собранието го свикува и го води Претседателот на МЕСФ. Собранието се свикува со известување потпишано од Претседателот и испратено до членовите најмалку петнаесет (15) дена пред датумот на оддржување на Собранието, со наведување на датумот, времето, местото и дневниот ред на состанокот, вклучувајќи ги сите потребни документи. Собранието може да се свика и на вонредна седница, најмногу еднаш годишно, доколку е потребно или доколку тоа се бара од Управниот одбор или доколку тоа го побараат една третина од вкупниот број на членови на Собранието, со право на глас. Во исклучителни околности, Собранието може да се свика со известување потпишано од Претседателот и испратено до членовите најмалку седум (7) дена пред датумот на оддржување на Собранието, со наведување на датумот, времето, местото и дневниот ред на состанокот, вклучувајќи ги сите потребни документи.

## Член 30

Собранието работи и одлучува со полно право односно носи правосилни одлуки доколку на Собранието се присутни мнозинство од членовите кои имаат право на глас. Собранието може да работи и преку електронски начин на комуникација. Освен ако поинаку е наведено во овој Статут, одлуките во Собранието се носат со мнозинство гласови од членовите кои се присутни на Собранието, со право на глас. Одлуките за промена на Статутот на МЕСФ се усвојуваат со квалификувано (2/3-двотретинско) мнозинство од вкупниот број на членови со право на глас. Мандатот на членот на Собранието трае 4 години, со право на реизбор. Со Собранието претседава претседателот. Во отсуство или неможност за присуство на Претседателот, еден од Потпретседателите, според деловникот, ќе претседава со состанокот. Освен ако не е поинаку наведено во овој Статут, кворумот потребен за Собрание е најмалку половина (50%) плус еден од членовите со право на глас, вклучително и мнозинството со право на глас на олимписките спортски федерации. Доколку не може да се постигне овој кворум, Собранието ќе се одложи седум (7) дена подоцна. Освен ако не е поинаку наведено во овој Статут, одлуките ги донесува Собранието со мнозинство (50% плус еден глас) од гласовите дадени од присутните членови со право на глас. Собранието може да работи и преку електронски начин на комуникација. Во случај на ист број на гласови, Претседавачот со Собранието има главен глас (освен за избори). Гласањето се

спроведува со јавно или тајно гласање, како што одлучува Собранието, освен за избор на претседател и членови на Управниот одбор што мора да се спроведе со тајно гласање. Во случај на смрт, оставка или на трајна спреченост на член на Собранието, испразнетото место го пополнува член на управниот одбор, кој доаѓа на предлог на Претседателот.

## **УПРАВЕН ОДБОР**

### **Член 31**

Управниот одбор е извршен орган на МЕСФ. За својата работа Управниот одбор му одговара на Собранието на МЕСФ. Членовите на Управниот одбор се избират со мандат од 4 (четири) години, со право на реизбор, доколку членовите ги исполнуваат условите наведени во овој статут. Управниот одбор го сочинуваат Претседателот на МЕСФ кој е Претседател на Управниот одбор, два потпретседатели на МЕСФ и други истакнати лица од спортот и приватниот и јавниот сектор, избрани од страна на Собранието на предлог на претседателот на МЕСФ. Во овој број ќе бидат вклучени и претседателот на Комисијата на Играчи и членот на ИЕСФ, доколку таков постои, со право на глас во Управниот одбор. Генералниот секретар и спортскиот директор на МЕСФ се членови на Управниот одбор на МЕСФ, со право на глас. Управниот одбор на МЕСФ на предлог на претседателот на МЕСФ може да донесе и одлука за вклучување на нови членови на Управниот одбор на МЕСФ. Претседателот на Управниот одбор на МЕСФ должен е на првата наредна седница на Собранието на МЕСФ да го извести Собранието за оваа промена, заради потврда на истата. Овој принцип на замена и/или вклучување на нови членови важи и за другите тела и органи на МЕСФ. Сите ослободени места во Управниот одбор кои ќе се јават како резултат на смрт, оставка или разрешување/исклучување со одлука на Собранието, како што е наведено во овој Статут, се пополнуваат со избор на нов член (или нови членови) на следното Собрание, по предлог од Претседателот, за остатокот од почетниот мандат. Доколку позицијата претседател е испразнета, еден од потпретседателите, според протоколот, ќе ја извршува должноста вршител на должноста претседател се додека не се избере нов претседател во рок од два месеци (60 дена) од страна на Собранието, за остатокот од првичниот мандат.

### **Член 32**

Управниот одбор ги врши следните работи:

а) Управува, администрира и ја води работата на МЕСФ во согласност со овој Статут и одлуките на Собранието и ги подготвува и потврдува ревидираните финансиски извештаи, годишниот буџет и извештаите на МЕСФ кои ќе бидат доставени до Собранието за одобрување



б) го организира и се грижи за учеството на Еспортистите од Република Северна Македонија на меѓународни натпреварувања и утврдува критериуми за избор на репрезентацијата, во блиска соработка со ЕСК;

в) утврдува предлози за:

-амандмани на Статутот на МЕСФ;

-буџетот на МЕСФ;

-нови членови на Собранието;

-претседател и потпретседател на САС.

г) избира свои постојани и привремени работни тела и го определува делокругот на нивната работа;

е) го избира и разрешува Генералниот секретар на МЕСФ;

ж) донесува деловодник за своето работење;

### **Член 33**

Мандатот на членовите на Управниот одбор трае 4 години со право на реизбор. Управниот одбор работи на седници кои се јавни, своите одлуки ги гласа и ги спроведува со мнозинство на гласовите.

### **Член 34**

Управниот одбор може по потреба да формира комисиии на МЕСФ Скопје. Комисиите ги формира на седница со мнозинство од гласовите.

#### **Комисиии на МЕСФ се:**

а) Комисија за играчи

б) Дисциплинска комисија

в) Комисија за натпревари

како и други комисиии и тела што би се формирале по потреба.

Сите членови на комисиите имаат мандат од 4 години со можност за реизбор, доколку тоа поинаку не е регулирано со овој Статут.

### **Член 35**

Начинот на работа Управниот одбор го уредува со деловник за работа на Управниот одбор.

## **НАДЗОРЕН ОДБОР**

### **Член 36**

Надзорниот одбор е составен од претседател и 2 членови кои ги избира Собранието на МЕСФ. Мандатот на членовите на Надзорниот одбор трае 4 години со право на реизбор. Членовите на Надзорниот одбор не можат да бидат членови на други органи и тела на МЕСФ. Надзорниот одбор врши контрола во спроведувањето на законитоста во финансиското работење на МЕСФ. За својата работа како и за наодите и воочените појави поднесува извештај до Собранието на МЕСФ.

## **ПРЕТСЕДАТЕЛ**

### **Член 37**

Избор на Претседател се врши на Собрание на МЕСФ кога истекува мандатот на претходниот претседател. За да бидат квалификувани, номинираните кандидати за претседател мора да ги исполнуват следните услови:

- да е државјанин на Република Северна Македонија;
  - да има завршено високо образование или соодветна едукација
  - активно да познава најмалку еден од службените јазици на ИЕСФ, да биде предложен од најмалку 1/3 од членовите на Собранието со право на глас.
  - да биде лице кое не е осудено со правосилна судска пресуда на затвор, повеќе од шест месеци или не е осудено за криминален престап кој што вклучува елементи на корупција, измама насилство и/или кој што може да наштети на угледот на МЕСФ.
- Номинациите можат да бидат доставени до извршниот одбор, најдоцна седум (7) дена пред денот на изборите.
- Изборите се спроведуваат со тајно гласање. За избран претседател се смета кандидатот кој има освоено повеќе од половина од присутните гласови.

Ако има повеќе од два кандидати и никој од нив во првиот круг не освои повеќе од половина од гласовите, ќе се одржи втор круг на гласање во кој ќе се избира претседател од двајцата кандидати за претседател, кои имат освоени најмногу гласови при гласањето во првиот круг.

## **Надлежност**

### **Член 38**

Претседателот на МЕСФ ги извршува следните функции:

- го претставува и застапува МЕСФ во односите со трети лица во Република Северна Македонија и во странство;
- тој/таа е Претседател на Управниот одбор и членува во Управниот одбор со право на

глас;

- свикува и заседава со седниците на Управниот одбор;
- свикува и ги води седниците на Собранието;
- презема и поттикнува активности за промовирање на еспортот и примена на овој Статут;
- поттикнува активности за развој и унапредување на функционирање на националниот еспорт;
- потпишува правни акти во име и за сметка на МЕСФ, кои се од интерес на Еспортот;
- ги потпишува општите акти на МЕСФ, кои се донесени од Собранието и од Управниот одбор;
- предлага кандидати за потпретседатели на МЕСФ и членови на Управниот одбор до Собранието и предлага кандидат за Генерален Секретар и Спортски директор до Управниот одбор;
- извршува и други активности и обврски во согласност со одлуките на Собранието и Управниот одбор и други меѓународни прописи од областа на еспортот, општите акти на МЕСФ и овој Статут.

За својата работа Претседателот одговара пред Собранието.

## **МАНДАТ**

### **Член 39**

Мандатот на Претседателот е 4 години, со можност на повторен избор, доколку тој/таа ги исполнува условите наведени во овој Статут.

### **Член 40**

Мандатот на Претседателот на МЕСФ може да престане со:

- Истек на времетраењето на мандатот за кој е избран;
- Поднесување на писмена образложена оставка;
- Трајна попреченост или смрт.

## **РАЗРЕШУВАЊЕ**

### **Член 41**

Во случај кога Претседателот ќе поднесе оставка или е трајно попречен во извршувањето на функцијата, Управниот одбор ќе свика вонредна седница на Собранието во рок од 60 дена од настанувањето на погоренаведената ситуација, на која седница ќе се изврши избор на нов Претседател.

## **ГЕНЕРАЛЕН СЕКРЕТАР**

### **Член 42**

МЕСФ има Генерален секретар. Генералниот секретар го назначува и разрешува Управниот одбор, на предлог на Претседателот, со мандат од (4) четири години и со право на повторен избор. Генералниот секретар одговара и поднесува извештај пред Управниот одбор.

### **Член 43**

Генералниот секретар, како раководител на Канцеларијата и соодветната стручна служба на МЕСФ, ги извршува стручно-организациските, правните, финансиските, комуникациските, административно-техничките и помошните работи за потребите на МЕСФ. Генералниот секретар ја извршува својата должност професионално со засновање на редовен работен однос.

## **ФИНАНСИРАЊЕ НА МЕСФ**

### **Член 44**

МЕСФ се финансира од извори што не ја загрозуваат неговата автономија, неговата самостојност и достоинство. МЕСФ се финансира од:

- а) сопствени маркетинг активности;
- б) државни субвенции за конкретни програми;
- в) донации на претпријатија и поединци;
- г) донации од меѓународни олимписки и спортски организации;
- д) други соодветни извори.

## **ЕТИЧКИ КОДЕКС**

### **Член 45**

МЕСФ има посебен Етички Кодекс, кој вклучува етички принципи и правила кои ќе се применуваат на членовите на МЕСФ, носители на функции, членови на органи, и на односите помеѓу МЕСФ и неговите членови. Етичкиот Кодекс го донесува Собранието како посебен интерен акт, во согласност со одредбите на етичкиот кодекс на ИЕСФ.

## **СПОРТСКИ АРБИТРАЖЕН СУД**

### **Член 46**

Спортско арбитражниот суд (САС) е формиран од страна на Олимпискиот комитет на Северна Македонија како самостоен и независен орган за спортска арбитража и решавање на споровите во врска со спортот. Надлежноста, составот, организацијата,

начинот на работа на САС и постапката по предметите од неговата надлежност се уредуваат со интерен акт што го донесува Собранието.

Надлежноста на САС се однесува на:

Спорови помеѓу спортистите, спортските клубови и Националните спортски федерации;

Спорови во рамките на самите Национални спортски федерации;

Спорови од управна природа кои се однесуваат на избори и функционирање на

Националните спортски федерации;

#### **Член 47**

Одлуката на САС може да биде обжалена од незадоволната страна пред Меѓународниот суд за спортска арбитража во Лозана, Швајцарија, кој ќе донесе конечна одлука во согласност со кодот на спортски поврзаната арбитража.

#### **Член 48**

Доколку тоа не е поинаку наведено во нивните Статути, сите членови на МЕСФ со самото членство ја прифаќаат надлежноста на Спортскиот арбитражен суд (САС) при МЕСФ како самостоен и независен орган за спортска арбитража за решавање на споровите во врска со спортот.

### **СТАТУСНИ ПРОМЕНИ, ПРЕСТАНОК, И ЛИКВИДАЦИЈА**

#### **Статусни промени**

#### **Член 49**

Статусната измена подразбира присоединување, спојување и поделба на организацијата извршена врз основа на одлука донесена од Собранието на МЕСФ во согласност со позитивната законска регулатива и овој Статут.

Одлука за статусна промена се носи со двотретинско (2/3) мнозинство од вкупниот број на гласови во Собранието на МЕСФ.

### **ПРЕСТАНОК НА МЕСФ**

#### **Член 50**

МЕСФ престанува да постои ако е:

- донесена одлука за престанок на постоење во согласност со Статутот и со 2/3 мнозинство од вкупниот број на присутни членови со право на глас во Собранието, предмет на претходна координација со ИЕСФ;
- статусна промена која предвидува престанок на постоењето,

## **ЗАВРШНИ ОДРЕДБИ**

### **Член 51**

МЕСФ стекнува својство на правно лице со денот на уписот во соодветниот регистар што се води во Централниот Регистар на Република Северна Македонија.

### **Член 52**

Статутот на МЕСФ може да се измени само со одлука на Собранието на МЕСФ, донесена најмалку со квалификувано (двотретинско) мнозинство од вкупниот број на гласови во Собранието на МЕСФ.

### **Член 53**

За се што не е предвидено со овој статут, ќе се применува Законот за здруженија и фондации на граѓани.

### **Член 54**

Внатрешните акти или прописи донесени од Собранието или Извршниот одбор се во согласност со овој Статут. Ако има какво било сомневање во значењето или толкувањето на овие внатрешни акти или регулативи, или ако постои противречност помеѓу овие внатрешни акти или прописи и Статутот на МЕСФ, последниот има приоритет.

### **Член 55**

Статутот на МЕСФ, во секое време, мора да биде усогласен со Законот за здруженија и фондации и Законот за Спорт на Република Северна Македонија.

### **Член 56**

Овој Статут стапува во сила со денот на изгласување на истиот од страна на Собранието на МЕСФ.

## **ПРЕТСЕДАТЕЛ**

**Бобан Тотовски**

Потпис с.р.